

சதா சேவையாளர்.

ஒவ்வொரு குழந்தையின் நெற்றியிலும் பிரகாசிக்கும் நட்சத்திரத்தை அல்லது வைரத்தைப் பார்க்கையில் பாப்தாதா சந்தோஷம் அடைகிறார். ஒவ்வொருவரின் பிரகாசமும் அழகானதும் தனித்துவமானதும் ஆகும். ஒவ்வோர் ஆத்மாவின் பாக்கிய ரேகைகளும் பிரகாசிக்கும் நட்சத்திரங்களில் இருந்து மிகத் தெளிவாகப் புலப்படுகின்றன. முன்னர் பிரிந்திருந்தாலும் இப்போது தமது பாக்கியத்தை உருவாக்குவதற்கு மறைமுகமான மற்றும் புலப்படும் வழிமுறைகளில் குழந்தைகள் முயற்சி செய்வதைப் பார்க்கும்போது பாப்தாதா மிகவும் பெருமை அடைகிறார். குழந்தைகளின் போதையையும் தீவிர முயற்சிகளையும் கண்கையில், பாப்தாதா தன்னையே அர்ப்பணிக்கிறார். அதாவது, பாப்தாதா குழந்தைகளின் கழுத்து மாலை ஆகுகிறார். எப்போதும் மாலையை ஒருவரின் கழுத்தில் அணிவிப்பதைப் போன்று, தந்தை குழந்தைகளின் உதடுகளிலும், அவர்களின் கண்களிலும், புத்திகளிலும் ஒன்றுகலந்துள்ளார். அதாவது, அவர்கள் தந்தையைத் தமது கழுத்து மாலையாக ஆக்கியுள்ளார்கள். இன்று, பாப்தாதா குழந்தைகளின் பாடல்களைப் பாடுகிறார். இன்று அவர் என்ன பாடலைப் பாடுகிறார்? குழந்தைகளின் புகழைப் பாடுகிறார். தந்தையை வெளிப்படுத்தும் உற்சாகத்தை பாப்தாதா ஒவ்வொரு குழந்தையிலும் கண்டார். உண்மையில், குழந்தைகளின்றி, தந்தையை வெளிப்படுத்த முடியாது. எனவே, தந்தையை வெளிப்படுத்துபவர்கள் எத்தனை மகத்துவமானவர்கள்! எப்போதும் சேவையில் இத்தகைய போதையும் விழிப்புணர்வும் இருக்கட்டும். தந்தை அழியாதவராகவும், ஆத்மாக்கள் அழிவற்றவர்களாகவும், சங்கமயுகத்தின் பேறுகள் அழிவற்றவையாகவும் இருப்பதைப் போன்று, உங்களுடைய போதையும் விழிப்புணர்வும் அழியாதவையாக உள்ளனவா? எந்தவித வேறுபாடும் இருக்கக்கூடாது. வேறுபாட்டைக் கொண்டிருப்பதெனில் நீங்கள் மந்திரத்தை மறந்து விட்டீர்கள் என்றே அர்த்தம். நீங்கள் மந்திரத்தை நினைவு செய்தால், உங்களுடைய போதையில் எந்தவித வேறுபாடும் இருக்க முடியாது.

இன்று, பாப்தாதா உங்களைச் சந்திக்க வந்துள்ளார். பாப்தா அதிகளவு ஞானத்தைக் கூறியுள்ளார். எனவே, இன்று விசேடமாக அவர் உங்களுக்குக் கூறியவற்றின் ரூபத்தைப் பார்ப்பதற்கு வந்துள்ளார். நடைமுறை வடிவில் பாபா எதைக் கண்டார்? நீங்கள் மிக நல்ல சேவை செய்து, ஆத்மாக்கள் பலரையும் உணரச் செய்துள்ளீர்கள். அதாவது, ஞானம் அற்ற ஆத்மாக்கள் பலரையும் அவர்களின் அறியாமை நித்திரையில் இருந்து நீங்கள் விழித்தெழுச் செய்துள்ளீர்கள். டெல்லி பிராமண ஆத்மாக்கள் அனைவரையும் குழப்பத்திற்கு உள்ளாக்கியுள்ளது. (டெல்லியில் பிரம்மாமுகமாரிகளால் நடாத்தப்பட்ட முதலாவது சர்வதேசக் கருத்தரங்கைப் பற்றி பாபா குறிப்பிடுகிறார்) அவர்கள் இப்போது இந்தக் கேள்வியைக் கேட்கிறார்கள்: யார் இவர்கள்? இவர்களின் பணி என்ன? நித்திரையில் ஆழ்ந்திருக்கும் ஒருவர் விழித்தெழும்போது, தூக்கக்கலக்கத்தில் ஆரம்பத்தில் அவர், 'யார் இவர்கள்' என்றும் 'இவர்கள் என்ன செய்கிறார்கள்' என்றும் கேள்விகளைக் கேட்பார். அதேபோன்று, டெல்லியில் வாழும் ஞானம் அற்ற ஆத்மாக்களுக்கு இது என்ன என்றும், நீங்கள் யார் என்றும் கேள்விகள் நிச்சயமாகத் தோன்றும். உங்களைப் பற்றிச் செவிமடுப்பதிலும் உங்களைப் பார்ப்பதிலும் ஒரு வேறுபாட்டை அவர்கள் உணர்வார்கள். பிராமணர்கள் பலரைப் பார்க்கும்போது, சாதாரணமான தாய்மார்களும் குமாரிகளும் மறைமுகமான முறையில் இத்தகையதொரு பெரிய சேனையை உருவாக்கியுள்ளார்கள் என நிச்சயமாக உணர்வார்கள். இது நிகழும் என அவர்கள் ஒருபோதும் எண்ணியிருக்க மாட்டார்கள் அல்லது உணர்ந்திருக்க மாட்டார்கள். அனைவரின் தெய்வீக முகங்களும் நடத்தையும் நிச்சயமாக பாப்தாதாவின் ரூபத்தை அனைவருக்கும் வெளிப்படுத்தின. தற்சமயம், நீங்கள் இந்தக் குழப்பத்தை உருவாக்கியுள்ளீர்கள். வயல் ஒன்றைத் தயார்ப்படுத்தும்போது, அவர்கள் முதலில் நிலத்தை உழுது, பின்னர் விதைகளை விதைப்பார்கள். அதேபோன்று, நீங்கள் உங்களுடைய எதிர்கால இராச்சியத்தில், உங்களுடைய ஆதி நிலத்தில் குழப்பத்தை உருவாக்கி உழுதுள்ளீர்கள். ஏதோவொரு சக்தியும் பலமும் இருப்பதாகவும், நீங்கள் சாதாரணமான சக்திகள் இல்லையென்றும் அவர்கள் உணருகிறார்கள். குழப்பத்துடன், இந்த விதையும் விதைக்கப்பட்டுள்ளது. அவர்கள் நேரடியாக அனைத்தையும் காணாவிட்டாலும், நீங்கள் யார் என்றும் நீங்கள் என்ன செய்கிறீர்கள் என்றும் எங்கும் ஒலி பரவியுள்ளது. இந்த ஒலியானது அரசாங்கத்தையும் சென்றடைந்துள்ளது. நீங்கள் இப்போது வார்த்தைகளாலும் நினைவின் சக்தியாலும் இந்த விதையைப் பலன் பெறச் செய்ய வேண்டும். எவ்வாறாயினும், நீங்கள் இதுவரை செய்தவை அனைத்தும் மிகவும் நல்லது.

வெளிநாட்டில் இருந்தும் பாரதத்தில் இருந்தும் வந்து தமது ஒத்துழைப்பு விரல்களை அளித்த, அதாவது, தமது இராச்சியத்தின் அத்திவாரத்தை இட்ட குழந்தைகளைக் காணும்போது பாப்தாதா களிப்படைகிறார். இந்தக் கருத்தரங்கானது பிராமணர்கள் அனைவரும் தமது சொந்த இராச்சியத்தைக் கோரும் வகையில் அடிக்கல் நாட்டிய விழா ஆகும். இதனாலேயே, வெளிநாட்டிலுள்ள நிலையங்களில் இருந்தோ அல்லது பாரதத்தின் எந்தவொரு பிராந்தியத்தில் இருந்தோ எவரும் தவிர்க்கப்படவில்லை. நீங்கள் செய்த மறைமுகமான சேவை குறுகிய காலத்தில் நடைமுறைப் பலனை வெளிப்படுத்தும். நீங்கள் இப்போது உங்களுடைய அத்திவாரக் கல்லை மறைமுகமான முறையில் நாட்டியுள்ளீர்கள். அதாவது, நீங்கள் விதையை விதைத்துள்ளீர்கள். எவ்வாறாயினும், இந்த விதையின் பலனை காலத்திற்கேற்ப நீங்கள் அனைவரும் காண்பீர்கள். உலகிலுள்ள மக்கள் அனைவரும் உங்களை அழைப்பதுடன், உங்களை வரவேற்பார்கள்.

(அதிகளவில் இருமல் சத்தங்கள் கேட்டன) நீங்கள் கடினமாக உழைத்துள்ளீர்களா? இயற்கை உங்களின்மீது அதிகளவில் ஆதிக்கம் செலுத்தியுள்ளது. ஆனால் நீங்கள் இதன் பலனையும் பெறுவீர்கள். வெளிநாட்டிலுள்ள ஆத்மாக்கள் பருவகாலத்திற்கேற்ப தங்களை செயற்படுத்திக் கொள்வது மிகவும் அத்தியாவசியமானதாகும். இந்த அனுபவமும் தேவைப்படுகிறது. இளையவரோ முதியவரோ அனைவரும் இந்தச் சேவைக்கு மிகவும் முக்கியமானவர்களே. நீங்கள் இதற்காக மிகவும் கடினமாக உழைத்தீர்கள். இந்தக் கேள்வி அவர்களுக்கு ஏற்பட்டதே முதலாவது அத்திவாரமாகும். அடுத்த தடவை, அவர்கள் தமது கேள்விக்கான பதிலைக் கண்டு கொள்வார்கள்.

இன்று, பாப்தாதா குழந்தைகளுடன் இதயபூர்வமான சம்பாஷணையை மேற்கொள்கிறார். நீங்கள் முன்னர் சதா யோகிகளாக இருக்கும் ஆசீர்வாதத்தைத் தந்தையிடம் பெற்றதைப் போன்று, எதிர்காலத்திலும் சதா சேவையாளர்களாக இருங்கள். நீங்கள் தூங்கும்போதும் சேவை செய்யுங்கள். நீங்கள் தூங்கும்போது உங்களைக் காணும் எவரும் அமைதியும் ஆனந்தத்திற்கும் உரிய அதிர்வலைகளை அனுபவம் செய்ய வேண்டும். இதனாலேயே, இது மிகவும் இனிமையான நித்திரை எனக் கூறப்படுகிறது. தூக்கத்திலும் பல்வேறு ரூபங்கள் உள்ளன. ஒவ்வொரு எண்ணத்திலும் ஒவ்வொரு செயலிலும் சேவை ஒன்றுகலந்திருக்கட்டும். தந்தையும் சேவையும் மட்டுமே என்பதே சதா சேவையாளராக இருத்தலாகும். நீங்கள் தந்தையை அதிகளவில் நேசிப்பதனால், தந்தையின்றி வாழ்க்கை இல்லை என உணருவதைப் போன்று, சேவை இன்றியும் வாழ்க்கை இல்லை. சதா யோகிகளும் சதா சேவையாளர்களும் தடைகளை அழிப்பவர்கள் ஆவார்கள். தந்தையின் நினைவினதும் சேவையினதும் இரட்டைப் பூட்டு இடப்படுகிறது. எனவே, மாயையால் உங்களிடம் வரமுடியாது. இந்த இரட்டைப்பூட்டு சதா இடப்பட்டுள்ளதா என்பதைச் சோதித்துப் பாருங்கள். ஒரு பூட்டு மட்டும் பூட்டப்பட்டிருந்தால், மாயை வருவதற்கு இடம் உள்ளது. எனவே, நீங்கள் தந்தையின் நினைவிலும் சேவையிலும் ஈடுபட்டிருப்பதில் சதா கவனம் செலுத்துங்கள். உங்களுடைய ஒவ்வொரு புலனங்கத்தினாலும் மற்றவர்களுக்குத் தந்தையை நினைவூட்டும் சேவையைச் செய்ய வேண்டும் என்பதை எப்போதும் நினைவில் வைத்திருங்கள். உங்களுடைய ஒவ்வொரு எண்ணத்தினாலும், நீங்கள் உலக உபகாரியாகி, கலங்கரைவிளக்கத்தின் பணியைச் செய்ய வேண்டும். ஒவ்வொரு வினாடியும் சக்திவாய்ந்த மனோபாவத்தால், நீங்கள் எங்கும் சக்திவாய்ந்த அதிர்வலைகளைப் பரப்ப வேண்டும். அதாவது, நீங்கள் சூழலை மாற்ற வேண்டும். ஒவ்வொரு செயலாலும், ஒவ்வொரு ஆத்மாவிற்கும் கர்மயோகி என்ற ஆசீர்வாதத்தை வழங்குங்கள். ஒவ்வொரு அடியிலும், சுயத்திற்குப் பலமில்லியன்கள் வருமானத்தைச் சேமியுங்கள். எனவே, உங்களுடைய எண்ணங்கள், நேரம், மனோபாவம், செயல் என்ற நான்கையும் சேவையில் உபயோகியுங்கள். இது சதா சேவையாளர் அல்லது சேவையாளராக இருத்தல் எனப்படுகிறது. அச்சா.

மதுவனத்தில் இந்த மேளா நடப்பதைப் போன்று, இறுதியில், ஆத்மாக்கள் அனைவரினதும் மேளா இடம்பெறும். நீங்கள் மதுவனத்தையா அல்லது வெளிநாடுகளையா விரும்புகிறீர்கள்? மதுவனம் என்றால் என்ன? எங்கு பிராமணர்களின் ஒன்றுகூடல் உள்ளதோ, அங்கு மதுவனம் உள்ளது. எனவே, ஒவ்வொரு வெளிநாட்டு இடமும் மதுவனம் ஆகும். நீங்கள் உங்களுடைய இடத்தை மதுவனம் ஆக்கும்போது, பாப்தாதாவும் அங்கு வருவார். ஏனெனில் தந்தை மதுவனத்திற்கு வருவார் எனச் சத்தியம் செய்துள்ளார். நீங்கள் மேற்கொண்டு முன்னேறும்போது, பல அற்புதங்களைக் காண்பீர்கள். பாரதத்தில் எண்ணிக்கை அதிகரிப்பதைப் போன்று, குறுகிய காலத்தில், வெளிநாடுகளிலும் எண்ணிக்கையை அதிகரியுங்கள். நீங்கள் எங்கு வசித்தாலும், சகல திசைகளிலும் ஒலி பரவட்டும். நீங்கள் யார் என்றும், என்ன செய்கிறீர்கள் என்றும் அனைவருக்கும் கேள்விகள் தோன்றும். இத்தகைய ஒன்றுகூடலை நீங்கள் தயாரிக்கும்போது, இத்தகைய ஒன்றுகூடலில் பாப்தாதா எப்போதும் பிரசன்னமாக இருப்பார்.

நீங்கள் அங்கேயா அல்லது இங்கு வரும்போதா சந்தோஷத்தை அனுபவம் செய்கிறீர்கள்? நீங்கள் எவ்வளவு கூறினாலும், பெரியது பெரியதே. சிறியது சிறியதே. இந்த இடத்திற்கு பிறப்பிடமென்றும் பௌதீக சரீர்த்தால் செயல்களைச் செய்த இடம் என்றும் விசேடமான முக்கியத்துவம் உள்ளது. இதுவே அந்தத் தெய்வீகச் செயலுக்குரிய இடமாகும். இதனாலேயே, பக்திமார்க்கத்திலும், அந்த இடத்திற்கு முக்கியத்துவம் வழங்கப்படுகிறது. ஆலயத்தில் பழைய விக்ரகம் இருந்தாலும், அவர்களின் வீடுகளில் மிகவும் அழகான விக்ரகங்கள் இருந்தாலும், பக்தர்கள் ஆலயத்திற்கே முக்கியத்துவம் வழங்குவார்கள். நிச்சயமாக அந்த இடத்திற்கு முக்கியத்துவம் உள்ளது. ஆனால் இப்போது நீங்கள் உங்களுடைய பூந்தோட்டத்தை வளரச் செய்ய வேண்டும். மதுவனத்தைப் போன்றதொரு இடத்தை உருவாக்குங்கள். சிறியதொரு மதுவனம் இருக்கும்போது, அனைவரும் அதை நோக்கிக் கவரப்படுவார்கள். அச்சா.

நீங்கள் அண்மையில் செய்த சேவைக்காக பாப்தாதா உங்களுக்கு நன்றி கூறுகிறார். அத்துடன் எதிர்காலத்தில் நீங்கள் செய்ய வேண்டிய சேவையையும் உங்களுக்கு நினைவூட்டுகிறார். பாப்தாதா குழந்தைகளிடம் மிகுந்த அன்பையும் தூய்மையான பற்றையும் கொண்டுள்ளார். ஒரு தாய் தனது குழந்தைகளிடம் அன்பான பற்றினைக் கொண்டிருப்பார். அங்கு பிரிவு இருக்காது. அவர்கள் ஒன்றுகலந்திருப்பார்கள். பாபா துக்கப்படுவதில்லை. ஆனால் குழந்தைகளைத் தன்முன்னால் தோன்றச் செய்து, அன்புக்கடலில் அவர்களை ஆழ்த்திவிடுவார். தந்தை உங்களிடம் அன்பு வைத்திருப்பதனாலேயே, நீங்களும் அன்பைக் கொண்டிருக்கிறீர்கள். அவரின் அன்பினாலேயே அவர் அவ்யக்திலிருந்து பௌதீகமாக ஆகுகிறார்.

தந்தையை அன்பு பந்தனத்தில் கட்டுபவர்களுக்கும், தமது அன்பினால் தந்தையை வெளிப்படுத்துபவர்களுக்கும், சேவையால் உலக நன்மைக்குக் கருவிகள் ஆகுபவர்களுக்கும், சதா மகாதானிகளாகவும், ஆசீர்வாதங்களை அருள்பவர்களாகவும் இருப்பவர்களுக்கும், இத்தகைய சதா யோகிகளுக்கும், சேவையாளர் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா மகாராஷ்டிராவில் இருந்து வந்துள்ள குழுவைச் சந்திக்கிறார்:

நீங்கள் சதா உங்களை அதிமேன்மையான மகாத்மாக்களாகக் கருதுகிறீர்களா? இத்தகைய விழிப்புணர்வைக் கொண்டுள்ள மகாத்மாக்களின் ஒவ்வொரு எண்ணமும் ஒவ்வொரு செயலும் இயல்பாகவே மகத்தானதாகும். அதாவது, அதி மேன்மையானதாகும். இன்றைய உலகில், தற்காலிக பதவியில் இருக்கும் ஆத்மாக்கள் இரவு பகலாகத் தமது பதவியின் விழிப்புணர்வைப் பேணுவதனால் அந்த போதையுடன் இருப்பார்கள். உண்மையில், நீங்கள் தந்தையிடமிருந்து பெற்ற பதவியினை உங்களுடைய விழிப்புணர்வில் வைத்திருப்பது இலகுவானதும் இயல்பானதும் ஆகும். உங்களுடைய பதவிக்கேற்ப உங்களுடைய செயல்களும் இருக்கும். உங்களுடைய பெயருக்கேற்ப, உங்களுடைய செயல்களும் மேன்மையானவை. எனவே, தற்சமயம், நீங்கள் இலகுவோகிகள் என்றும் கர்மயோகிகள் என்றும் அழைக்கப்படுவீர்கள். கர்மயோகி என்றால் ஆத்மாக்கள் அனைவரும் உங்களுடைய ஒவ்வொரு செயலினூடாகவும் உங்களுடைய அன்பினதும் தந்தையுடனான உறவுமுறையினதும் காட்சியைக் காண்பார்கள். உலகிலுள்ள ஆத்மாக்களின் மீது அன்பு வைத்திருக்கும் ஓர் ஆத்மாவை நீங்கள் பார்த்தால் அந்த ஆத்மாவின் முகத்தில் இருந்தும் பிரகாசத்தில் இருந்தும் அவர் அன்பிலே மூழ்கியிருப்பதை உங்களால் காணமுடியும். அதேபோன்று, உங்களுடைய கேட்டுப்பாருங்கள்: உங்களுடைய ஒவ்வொரு செயலும் தந்தையிடம் அன்பாக இருக்கும் ஓர் ஆத்மா என்ற அனுபவத்தை வழங்குகிறதா? இதுவே கர்மயோகியாக இருத்தல் எனப்படுகிறது. கர்மயோகி அல்லது இலகுவோகியோகி என்பதன் வரைவிலக்கணம் மிகவும் ஆழமானது. கர்மயோகியின் அல்லது இலகுவோகியின் ஆத்மாவின் ஒவ்வொரு எண்ணமும் தந்தையின் அன்பின் அதிர்வலைகளைப் பரப்பும். இன்றும் உயிரற்ற விக்கிரகங்கள் அமைதியினதும் தற்காலிகமான சந்தோஷத்தினதும் அதிர்வலைகளை ஆத்மாக்களுக்கு வழங்கும் பணியைச் செய்வதைப் போன்று, நிச்சயமாக, உயிர்வாழும் ரூபத்தில், நீங்கள் உங்களுடைய எண்ணங்களாலும், வார்த்தைகளாலும், செயல்களாலும் உலகிற்குத் தந்தையின் அன்பையும், சதா சந்தோஷத்தினதும் அமைதியினதும் அதிர்வலைகளைப் பரப்பும் பணியைச் செய்திருக்க வேண்டும். இதனாலேயே, உயிரற்ற விக்கிரகங்களில் அமைதி உள்ளது. விஞ்ஞானத்தின் கருவிகளால் அதிர்வலைகளையும் வெப்பத்திற்கான அல்லது குளிரான சூழலையும் உருவாக்கக்கூடியதாக இருக்கும்போது, மாஸ்ரர் சர்வசக்திவான்களான நீங்கள் உங்களுடைய மௌனத்தால், அதாவது, உங்களுடைய நினைவு சக்தியாலும் உங்களுடைய அன்பு ஸ்திதியாலும் நீங்கள் விரும்பும் எத்தகைய சூழலை அல்லது அதிர்வலைகளை உருவாக்க முடியும். இதைப் பயிற்சி செய்யுங்கள். உங்களால் இப்போதும் சந்தோஷம், அமைதி அல்லது சக்தி ரூபத்திற்குரிய சூழலை உருவாக்க முடியும். ஆத்மாக்கள் எத்தகைய சூழலில் இருந்தாலும், அவர்கள் துன்பச் சூழலில் இருந்து இங்கு சந்தோஷமான சூழலிற்கு வந்திருப்பதை அனுபவம் செய்ய வேண்டும். அவர்கள் இங்கே அதிகளவு சந்தோஷத்தைப் பெறுகிறார்கள் என்பதை உணர வேண்டும். நீங்கள் குளிரூட்டப்பட்ட அறையில் வெப்பத்தை அல்லது குளிரை அனுபவம் செய்வதைப் போன்று, வெப்பமான இடத்தில் இருந்து குளிரான இடத்திற்கு வந்திருப்பதை உணருவதைப் போன்று, அல்லது குளிரான இடத்தில் இருந்து வெப்பமான இடத்திற்கு வந்திருப்பதை உணருவதைப் போன்று, உங்களுடைய முகத்தில் இருந்தும் நடத்தையில் இருந்தும், உங்களுடைய எண்ணங்களின் சக்தியில் இருந்தும், நீங்கள் ஒரு விநாடியில் இருளில் இருந்து ஒளிக்குள் வருவது போன்று அவர்கள் சந்தோஷத்தையும், அமைதியையும், சக்தியையும் அனுபவம் செய்ய வேண்டும். இன்றைய மக்களால் தமது சக்தியால் இவற்றை அனுபவம் செய்ய முடியாது. ஆனால் உங்களுடைய பேறுகளினதும் உங்களுடைய நினைவினதும் அடிப்படையில் உங்களால் அவர்கள் இவற்றின் அனுபவத்தைப் பெறச் செய்ய முடியும். இதுவே இலகுவோகியோகத்தினதும் கர்ம யோகத்தினதும் உண்மையான வரைவிலக்கணம் ஆகும். நீங்களே அமைதியையும் சக்தியையும் அனுபவம் செய்வதென்பது பெரிய விடயமல்ல. ஆனால், இப்போது உங்களுடைய நினைவு சக்தியினூடாக, இந்த அதிர்வலைகளால் உலகில் சூழல் ஒன்றை உருவாக்குங்கள். அப்போது நீங்கள் வரிசைக்கிரமமான இலகுவோகியோகிகள் எனப்படுவீர்கள். உங்களை மட்டும் திருப்திப்படுத்தாதீர்கள். திருப்தியாக இருந்து, அனைவரையும் திருப்திப்படுத்துங்கள். இதுவே யோகியின் பணியாகும். அச்சா.

நீங்கள் சதா சந்தோஷமாக இருப்பதற்கான வசதியைத் தந்தையிடமிருந்து பெற்றுள்ளீர்கள், அல்லவா? சூழ்நிலை எவ்வாறிருந்தாலும், உங்களிடம் வசதிகள் இருக்கும்போது, உங்களால் சதா சந்தோஷமாக இருக்க முடியும். தந்தையை நினைவு செய்யும் வசதியானது மிகவும் பெரியது. நீங்கள் 'பாபா' எனக் கூறியதும் சந்தோஷத்தைப் பெறுகிறீர்கள். தொடர்ந்தும் சதா இந்த வசதியைப் பயன்படுத்துங்கள். 'பாபா' என்ற வார்த்தையை நினைவு செய்வதெனில் ஆளியைப் போடுவதாகும். நீங்கள் ஆளியைப் போட்டதும் இருள் அகலுவதைப் போன்று, 'பாபா' எனக் கூறுவதெனில் ஒரு விநாடியில் துன்பத்தையும், அமைதியின்மையையும், குழப்பத்தையும், துக்கத்தையும், பதற்றத்தையும் முடிப்பதாகும். தந்தை

உங்களுக்கு இத்தகையதொரு மந்திரத்தை வழங்கியுள்ளார். அது ஒரு வார்த்தை மந்திரமாகும் - 'பாபா'. நீங்கள் எத்தகைய காலத்தினை அல்லது சூழ்நிலையை எதிர்கொண்டாலும், இந்த மந்திரம் ஒரு விநாடியில் உங்களை அதை வெற்றியடையச் செய்யும். சரியான வேளையில் சரியான முறையில் இந்த மந்திரத்தை உபயோகியுங்கள். இந்த ஒரு வார்த்தை மந்திரம் அற்புதமான மாயாஜாலத்தை ஏற்படுத்தும். இந்த ஒரு வார்த்தை மந்திரத்தால் உங்களால் நீங்கள் விரும்பியதை உங்களால் பெற முடியும். சந்தோஷமோ, அமைதியோ, சக்தியோ அல்லது ஆனந்தமோ எதுவாயினும், நீங்கள் விரும்பியதைப் பெறுவதற்கு இந்த மந்திரம் உதவிசெய்யும். இதனாலேயே இது மாயாஜால மந்திரம் என்று அழைக்கப்படுகிறது. தந்தை எப்போதும் குழந்தைகளுக்காக இந்த ஆசையைக் கொண்டுள்ளார்: தந்தையை ஒத்த எல்லையற்ற சேவையாளர்கள் ஆகுங்கள். அவை அனைத்தும் எல்லைக்குட்பட்ட பொறுப்புகள். ஆனால் தந்தையின் பொறுப்புகள் எல்லையற்றவை. எனவே, இதற்காக அவர் எல்லையற்ற சக்தியை வழங்கவேண்டியுள்ளது. நீங்கள் நிச்சயமாகத் தந்தையின் இந்தத் தூய விருப்பத்தை நிறைவேற்ற வேண்டும். இப்போது இராஜயோகிகள் ஆகுங்கள். இராஜயோகிகள் இளவரசர்கள் ஆகுவார்கள். எனவே, முதலாவது ஸ்திதி இராஜயோகிக்கு உரியதாகும். இராஜயோகி ஆகுவது சிரமமான விடயமல்ல. தனது வீட்டையும் குடும்பத்தையும் விட்டுச் செல்லும் யோகி ஆகுவதே சிரமமானதாகும். அச்சா.

ஆசீர்வாதம்: நீங்கள் 'ஏன்?' 'எதற்கு?' என்ற கேள்விகளுக்கு அப்பாற்பட்டு, பேறுகளின் சொரூபம் ஆகுவதன் மூலம் சதா சந்தோஷமாக இருப்பீர்களாக. சகல பேறுகளினதும் சொரூபமாக இருக்கும் ஆத்மாக்கள் எந்தவொரு சூழ்நிலையிலும் எந்தவிதமான கேள்விகளையும் கொண்டிருக்க மாட்டார்கள். சந்தோஷத்தின் ஆளுமை அவர்களின் முகங்களிலும் அவர்களின் நடத்தையிலும் புலப்படும். இதுவே திருப்தி எனப்படுகிறது. சிறிதளவு சந்தோஷம் இருக்குமாக இருந்தால், அதற்கான காரணம் பேறுகள் குறைவாக இருப்பதாகும். பேறுகள் குறைவதற்குக் காரணம் ஏதாவதொரு ஆசையாகும். சூட்சுமமான ஆசைகள் பலவற்றைக் கொண்டிருக்கும்போது அது உங்களைக் குறைந்த பேறுகளை நோக்கி ஈர்க்கிறது. எனவே, தற்காலிகமான ஆசைகளைத் துறந்து, பேறுகளின் சொரூபம் ஆகுங்கள். நீங்கள் எப்போதும் சந்தோஷமாக இருப்பீர்கள்.

சுலோகம்: கடவுளின் அன்பிலே திளைத்திருங்கள். மாயையின் கவர்ச்சிகள் முடிந்துவிடும்.

ஓம் சாந்தி